



umhvørvisstovan

Umhvørvisgóðkenning

sambært kapittul 5 í Ll. nr. 134 frá 1988 um umhvørvisvernd

Navn á virki við góðkenning:	
P/F Bakkafrost Farming	
Bústaður hjá virki:	
Bakkavegur 9, 625 Glyvrar	
Galdandi fyri virkseimi:	
Aling av laks og síli	
Aliloyvi.:	Alifjørður:
C-14	Kollafjørður, Tangafjørður og Neslandi
Alistøð:	Alipkið:
AS-26	A-05, A-81 og A-85
Mál nr.:	Galdandi frá:
14/00347	24. juli. 2015

Umhvørvisstovan, tann 24. juli 2015

Suni Petersen, deildarleiðari

Lena Ziskason, umhvørvisviðgeri

1. Umsókn

Umhvørvisstovan fekk hin 07. juli 2014 umsókn frá P/F Bakkafrost Farming um umhvørvisgóðkenning av alivirkseminum hoyrandi til aliloyvi C-14 Kollafjørður, Tangafjørður og undir Neslandium á Eysturoyinni. Aliloyvið C-14 umfatar trí aliløki, A-05 undir Síðu, A-81 Kolbeinagjógv og A-85 undir Neslandinum. Virkseimið á A-05, undir Síðu og A-81, Kolbeinagjógv hava havt góðkenning síðan 1998, mál nr. 614-95-0017-13 og mál nr. 614-96-0038-12.

Umsóknin og móttikna tilfarið hava verið grundarlag undir viðgerðini av umsóknini. Eisini hevur Umhvørvisstovan samskipt við umboð frá P/F Bakkafrost Farming.

2. Góðkenning og heimild

Henda umhvørvisgóðkenning av alivirkseminum sum er knýtt at aliloyvi C-14, Kollafjørður, Tangafjørður og undir Neslandinum, er givin við heimild í § 29 í løgtingslóg nr. 134 frá 29. oktober 1988, um umhvørvisvernd við seinni broytingum og § 1, nr. 4 í kunngerð nr. 54 frá 3. mai 1994 um at leggja eftirlits- og umsitingaruppgávur eftir umhvørvisverndarlógini til Umhvørvisstovuna, við seinni broytingum.

Sambært loyvisbrævinum frá Aliumsitingini á Heilsufrøðiligu starvsstovuni, er P/F Bakkafrost Farming eigari av aliloyvinum C-14.

Henda góðkenning er givin til P/F Bakkafrost, sum skal lúka tær treytir, sum eru nevndar í 5. parti, Góðkenningartreytir. Í sambandi við nevndu treytir, eru nevnd ymisk tiltøk, sum skulu útinnast av felagnum, fyri at tryggja, at umhvørvið verður ávirkað so lítið sum gjørligt av virkseminum, sum henda góðkenning fevnir um.

Endamálið við umhvørvisgóðkenningini er at avmarka dálking av náttúru og umhvørvi og at fyrbyrgja ampar, sum kunnu standast av virkseminum.

Henda góðkenning kemur í staðin fyri umhvørvisgóðkenning, HS mál nr. 614-95-0017-13, dagfest 12. juni 1998 og HS mál nr. 614-96-0038-12, dagfest 11. desember 1998.

Henda góðkenning tekur ikki støðu til, um tað er neyðugt við góðkenning ella loyvi eftir aðrari lóggávu.

3. Viðgerð

Sambært Aliumsitingini

- verður nýtt loyvisbræv bert útskrivað, tá aliloyvið verður endurnýggjað,
- verður iskoyti gjørt til loyvisbrævið, um nøkur broyting verður í t.d. økisásetingunum ella um nýtt aliløki á alifjørðinum verður givið,
- verður loyvisbrævið ikki útskrivað av nýggjum, um felagið skiftir eigara,

Undir viðgerðini av umsóknini og í sambandi við at áseta treytir er m.a. hetta tilfar nýtt:

- Vegleiðing: *Umhvørviseftiransing av aliløkjum*
- Norðurlendsk BAT-frágreiðing um aling: *BAT for fiskeopdræt i norden*
- Umhvørvisgóðkenning av alistøð, HS mál nr. 614-95-0017-13, dagfest 12. juni 1998 og HS mál nr. 614-96-0038-12, dagfest 11. desember 1998

3.1. Málsviðgerð

Undir viðgerðini er serligur dentur lagdur á,

- at P/F Bakkafróst Farming fylgir við dálkingarstöðuni á aliðkinum, m.a. við at hava eina munagóða umhvørviseftiransing, sum m.a. fevnir um regluligar botnkanningar á aliðkinum,
- at innaneftirlit, umhvørvisstýriskipan og skrásetingar eru sambært viðurkendum skipanum,
- at virkið áhaldandi arbeiðir fyri at skifta evni, ið verða brúkt í sambandi við virkseimið, út við meira umhvørvisvinarlig evni.
- at umhvørvisdálkandi evni í minst møguligan mun verða leidd út í umhvørvið,
- at umhvørvisliga best tøkka tøkkin (BAT¹) verður nýtt,
- at vandin fyri óhappum, sum kunnu hava dálking við sær ella at fiskur sleppur, skal minkast mest møguligt.

Stødd og staðseting av aliðkjum, har alivirkseimið kann fara fram, er ásett í loyvisbrævi til aling á sjónum, sum er givið av Aliumsitingini á Heilsufrøðiliga starvsstovuni.

Uppskot til umhvørvisgóðkenning varð sent alifelagnum, Tórshavnar kommunu, Sjóvar kommunu, Heilsufrøðiliga starvsstovuni og Hummarafelagnum til viðmerkingar.

Tóshavnar Kommuna viðmerkti, at mæla til at alifelagið skal gera kanningar av botninum sambært vegleiðing *Umhvørviseftiransing av aliðkjum*. Hetta er ásett í treyt 5.3.7.

P/F Bakkafróst Farming upplýsti, at dýpið á aliðkinum undir Neslandinum er 20 – 40 m.

Heilsufrøðiliga starvsstovan vísti á, at alifjørður C-13 og C-14 er eitt loyvisbræv og tí eitt aliloyvi. Umhvørvisstovan veitir eina umhvørvisgóðkenning fyri aling á alifirði C-14 við tilhoyrandi aliðkjum. Onnur umhvørvisgóðkenning verður veitt fyri aling á alifirði C-13.

Onki svar kom frá Hummarafelagnum.

¹ **Best Available Techniques.** Hugtakið *besta tøkka tøkkin* er at skilja sum mest framkomnu framleiðsluhættir, tilgongdir og rakstrarmannagongdir, sum til einhvørja tíð eru mest munadyggar fyri at fyriryrgja og avmarka dálking frá ávisari vinnugrein ella ávisum virkseimi. Hugtakið fevnir ikki bert um tøkniligar loysnir, men eisini um t.d. nútímans framleiðsluhættir, nýtslu av minni dálkandi rávörum, avmarking av burturkasti, endurnýstlu og endurvinning, umframt nýtslu av rávörum og orku. Ein treyt fyri at koma undir hugtakið er eisini, at tøkkin er roynd og tøk á marknaðinum fyri rímiligan kostnað.

3.2. Lýsing av virkseminum

Alivirksemið knýtt at aliloyvi C-14 umfatar alivirksemi á sjónum á ávíkavist A-05 undir Síðu og A-81 við Kolbeinagjógv og alivirksemið á tilhoyrandi landstøð AS-26 í Kollafirði og slúsu í Kolbeinagjógv. Harafturat er søkt um nýtt aliðki undir Neslandinum, A-85.

Umhvørvisgóðkenningin umfatar alt alivirksemið hoyrandi til aliloyvi C-14, Kollafjørður, Tangafjørður, undir Neslandinum og tilhoyrandi ískoyti.

Stødd og staðseting av aliðkjunum er ásett í loyvisbrævinum ella tilhoyrandi ískoyti.

Aliðkið undir Neslandinum er ikki endaliga avgreitt enn, men ætlaða staðseting av aliðkinum er víst á myndini í 4. parti.

Alivirksemið gongur út frá landstøðini í Kollafirði, haðani aliútgerð og onnur vøra verður flutt við báti til og frá aliðkjunum. Harafturat er ein lítill slúsa á Kolbeinagjógv, har til ber at leggja bátin.

Tá fiskur verður settur út, verða fyrst smoltnótir brúktar, sum eftir eina tíð verða skiftar út við alinótir. Tær verða brúktar til fiskurin verður tikin.

Eftir at fiskurin er tikin, verða nótirnar tiknar upp. Tær verða síðan koyrdar til virki, sum vaskar skitnar alinótir, umframt umvælir og barkar (impregnerar) nótirnar av nýggjum, áðrenn tær kunnu brúkast aftur.

Fyri at forða fyri, at ov nógvur gróður kemur á nótirnar, verða tær barkaðar við evni, sum inniheldur kopar.

Um ov nógvur gróður verður á nótini kunnu nótirnar antin vaskast ella skiftast við nýggjar nótir.

Sambært norðurlenskari BAT-frágreiðing² um aling, vil áleið 20% av koparinum detta av og enda í umhvørvinum.

Fiskurin gongur vanliga í 15 - 20 mðr. á sjónum. Tíðin á sjónum verður stytta, um útsettu smoltini verða størri. Seinastu árin er tøkan byrjað tá fiskurin er áleið 5 kg.

Tá fiskurin verður tikin, verður hann fluttur við brunnbáti beinleiðis til sláturvirkid. Tá økið er tómt, verða nótirnar tiknar upp og øll aliútgerð verður vaskað og sóttreinsað. Eftir hetta liggur økið brakk í í minsta lagi tveir mánaðir.


Deyður fiskur verður tikin upp í minsta lagi 5 ferðir um vikuna, og fluttur við báti inn á landstøðina, har hann verður malin, súrgaður og goymdur í tanga, til hann verður latin móttakara, sum hevur umhvørvisgóðkenning.

² BAT for fiskeopdræt i Norden, publikationsdato 25. april 2013.

4. Lýsing av umhvørvisviðurskiftum

4.1. Aliðki

Aliðkið A-05 liggur undir Síðu millum Kaldbaksfjørð og Kollafjørð og fevnir um gott 1,0 km².




Aliðki A-05, undir Síðu

Undankanning á økinum varð gjørd í 1998 og síðan eru botnkanningar gjørdar á hvørjum ári á økinum. Sambært botnfrágreiðingum frá Havlívfrøðiligu royndarstøðini verður mettt at útskiftingin er hampuliga góð, tí økið liggur so opið fyri. Harafturat verður sagt, at botntilfarið í høvuðsheitum er sandur og leirur og munandi botnhall er. Høvuðsrákið er út við sunnara landinum og munurin á flóð og fjøru er lítill og ongin. Dýpið á økinum er millum 25 og góðar 40 m. Samanberingarstøðin liggur norðanfyrir aliðkið, og botnurin har er leirur og dýpið 38 m.

Økið hevur víst seg at verða ávirkað av alingini ígjøgnum tíðina.

Aliðkið A-81 liggur útfyri Kolbeinagjógv, og fevnir um 0,56 km².




Aliðki A-81, Kolbeinagjógv

Undankanning á økinum varð gjørd í 2006 og síðan eru botnkanningar gjørdar á hvørjum ári á økinum. Sambært botnfrágreiðingum frá Havlívfrøðiligu royndarstøðini verður mett at útskiftingin er avmarkað. Harafturat verður sagt, at botntilfarið í høvuðsheitum er leirur og botnhallið er javnt út á miðjan fjørð. Meginrákið er norður við landinum og munurin á flóð og fjøru er lítil og ongin. Dýpið á økinum er millum 20 og gott 60 m. Samanberingarstøðin liggur sunnan fyri aliðkið, og botnurin har er leirur og dýpið 52 m.

Økið hevur víst seg at verða ávirkað av alingini ígjøgnum tíðina.

Aliþkið A-85 skal ætlandi verða undir Neslandinum og fevna um knappar 0,38 km².



Aliþkið A-85, undir Neslandinum

Aling hefur áður verið undir Neslandinum seinast í 2002. Sambært botnkanning frá Havlívfrøðiligu starvsstovuni gjörd í 2002, er botntilfarið í hovuðsheitum sandur, skeljasandur, silt og hellubotnur og nakað av botnhalli er. Hovuðsrákið er norður við landinum. Sjógvútskiftignin verður tá mettt at vera góð og bendir botntilfarið eisini á at so er. Dýpið á økinum er millum 20 og 40 m.

4.2. Útlát

Frá sjálvari alingini er ávís dálking, sum m.a. stavar frá fóðring og skarni. Fóður sum ikki verður etið, søkkur niður á botnin, har tað saman við skarni frá fiskinum kann hópast upp. Fóður innheldur evni, sum kunnu dálka umhvørvið, m.a. lívrundi tilfar og sink. Harafturat kann fóður innihalda heilivág og onnur kemikalii.

Ein onnur orsök til at dálking kann koma fyri, eru evni, sum eru nýtt til viðgerð av aliútgerðini. Her er tað serliga kopar, sum er í impregneringarveskuni, sum alinótir verða viðgjørðar við. Kopar verður nýtt, tí tað virkar sum gróðurtálmari, t.v.s. tálmar vøkstri á nótunum. Meðan tær viðgjørdu nótirnar liggja í sjónum, detta smáflakar av impregneringini við tíðini niður á botnin og kunnu hópast upp har.

Harafturat kann aling ávirka umhvørvið um eitt nú sjúka kemur í, villur fiskur verður smittaður við lús ella øðrum og um alifiskur sleppur.

Treyt verður sett um, at alifelagið ger regluligar botnkanningar á aliðkinum. Kanningarnar skulu gerast sambært vegleiðing frá Umhvørvisstovuni, *Umhvørviseftiransing av aliðkjum*. Hetta fevnir m.a. um kanningar av sedimenti, sum verður tikið beint undir ringunum og á aliðkinum annars. Eisini skal ein undankanning gerast, áðrenn fiskur verður settur út á eitt nýtt aliðki. Sýnini skulu kannast fyri dálking, sum stavar frá fóðring, skarni og evnum, sum verða nýtt til viðgerð av aliútbúnaði, heilivági og kemikalium, sum m.a. verða brúkt í samband við avlúsing.

Fyri at tryggja gott vatnútskifti undir ringunum, verður treyt sett um, at ávís frástøða er millum tað niðasta av alinótini og havbotnin.

4.3. Burturkast

Tað er nakað av burturkasti frá alivirkseminum, so sum lívrinnið burturkast, tómir fóðursekkir o.a.

Alt vanligt burturkast verður skilt og goymt í hóskaði ílötum, áðrenn tað verður latið góðkendum móttakara.

Á alistøðini á landi verður alt lívrinnið burturkast samlað. Tað verður malið, tilsett meyrusýru og síðani goymt í tanga, til tað verður latið øðrum móttakara.

4.4. Annað

Ein lítill starvstova er á landstøðini í Kollafirði. Nakað av spillivatn kemur frá virkseminum her, sum verður samlað í lokaðan tanga. Tá hesin er fullur, verður spillivatnið klorað og síðan leitt út. Mett verður ikki, at hetta hevur týdning fyri dálkingarviðurskiftini.

Á landstøðini er ein lítill goymsla til kemikalii. Harafturat kann virkseimið á landi geva nakað av óljóði. Tí verður fyrilit tikið fyri hesum í treytunum.

Um nakað arbeiði verður gjørt í samband við alivirksemi og arbeiðsljós verða nýtt, skal hetta ikki elva til ampar. Harafturat verða undirvatnsljós sett í ringarnar, sum lýsa tað myrku tíðin. Hetta skal forða fyri, at fiskurin gerst kynsbúgvinn og fyri at hann skal vaksa skjótari. Fyrilit verður tikið fyri hesum í treytunum.

Um vánaligt veður er, kann útgerð, burturkast o.a. sum verður goymt, fara á flog og elva til dálking og ampar í náttúruni. Fyrilit verður tikið fyri hesum í treytunum.

Royndir at nýta rognkelsi sum reinsifisk fyri lús, verða nú gjørdar í Føroyum. Rognkelsi verða sett út saman við fiskinum og tikin aftur tá fiskurin verður tikin. Vitanin um at nýta rognkelsi sum lúsa átari og um tey ávirka dálkingarviðurskiftini eru enn avmarkað. Áðrenn P/F Bakkafrost Farming kann nýta rognkelsi ella annan reinsifisk, krevst serlig góðkenning frá Umhvørvisstovuni.

5. Góðkenningartreytir

Umhvørvisgóðkenningin er givin við hesum treytum:

5.1. Almennar treytir

- 5.1.1. Henda umhvørvisgóðkenning, við móguligum broytingum og dagføringum, skal altíð finnast á virkinum, og skulu øll viðkomandi starvsfólk kenna innihaldið og verða kunnað um ta lóggávu, sum góðkenningin er grundað á.
- 5.1.2. Virkseimið skal vera sum ávíst í aliloyvinum og skal einans fara fram á aliøkinum, sum er ásett í loyvinum ella til eina og hvørja galdandi ískoyti.
- 5.1.3. Um økisásetingin verður broytt, skal P/F Bakkafrost Farming boða Umhvørvisstovuni frá hesum.
- 5.1.4. Allar sýnistøkur, kanningar v.m. sum verða kravdar í umhvørvisgóðkenningini skulu gerast av starvsstovu, sum kann góðkennast av Umhvørvisstovuni.
- 5.1.5. Allar sýnistøkur, kanningar, metingar av úrslitum og metingar annars verða goldnar av felagnum.
- 5.1.6. Virkseimið má ikki víðkast ella broytast byggifrøðiliga ella rakstrarliga á ein hátt, ið økir um útlát ella vanda fyri útláti, fyrr enn góðkenning er fingin til hesa víðkan ella broyting.
- 5.1.7. Eigaraskifti, navnabroyting ella avtøka skal fráboðast Umhvørvisstovuni. Um virkseimið heldur uppat, skal alt tilfar og øll útgerð beinast burtur.
- 5.1.8. Í 5 ár eftir at góðkenningin er givin kann bert verða givið boð ella forboð, um so er at:
 - ampar verða av virkseminum, sum ikki kundu síggjast tá góðkennignin varð givin,
 - nýggjar upplýsingar eru komnar fram um dálkingar-/skaðaárin,
 - dálkingin elvir til umhvørvislig skaðaárin, ið ikki kundu síggjast frammanundan, tá ið góðkenningin varð givin, ella
 - dálkingin í aðrar mátar verður størri enn hon, ið góðkenningin er givin eftir.
- 5.1.9. Tá ið meira enn 5 ár eru gingin eftir at góðkenningin er lýst, kann Umhvørvisstovan broyta treytirnar í hesi, tá ið tað er umhvørvisliga grundað, ella um betri reinsingarhættir ella minni dálkandi framleiðsluhættir eru komnir fram.

5.2. Virkseimi

- 5.2.1. Virkseimið skal vera sum ásett í aliloyvinum ella tilhoyrandi ískoyti fyri alifjørðin.
- 5.2.2. Miðast skal eftir at nýta bestu tøkni BAT og at virkið heldur øll útlát so lág sum gjørligt.
- 5.2.3. Aliútgerð, sum verður brúkt, skal vera gjørd til at klára aldu- og streymviðurskiftini á økjunum.
- 5.2.4. Goymslur til útgerð, burturkast o.a. skal tryggjast soleiðis, at tað ikki fýkur, elvir til ampar ella er atvold til dálking í náttúruni.

- 5.2.5. Høllir, ið nýtt verða til goymslu av kemikalium o.ø., skulu hava tætt undirlag
- 5.2.6. Áðrenn rognkelsi ella annar reinsifiskur verður settur út, krevst serlig góðkenning frá Umhvørvisstovuni.

5.3. Umhvørvisstýring

- 5.3.1. Felagið skal hava ein umhvørvisstýrisskipan, sum er samsvarandi viðurkendum skipanum.
- 5.3.2. Umhvørvisstýrisskipanin skal m.a. innihalda mannagongdir fyri stýring av alivirkseminum á sjónum, viðlíkahald, skráseting, dálkingaravmarkandi tiltøk, fyribyrging av óhappum o.a.
- 5.3.3. Umhvørvisstovan skal hava avrit av umhvørvisstýrisskipanini og tilhoyrandi mannagongdum.
- 5.3.4. Um nøkur broyting verður gjørd í umhvørvisstýrisskipanini skal Umhvørvisstovan kunnast um hetta.
- 5.3.5. Áðrenn fiskur kann setast út á nýtt aliðki, ella á eitt aliðki har ongin aling hevur verið í meiri enn 5 ár, skal P/F Bakkafrost Farming lata Umhvørvisstovuni upplýsingar um aliðkið, so sum streymviðurskifti, dýpi, botnslag o.a. saman við eini kanningarskrá um, hvussu aliðkið fer at verða eftiransað.
- 5.3.6. Um økisásetingin verður broytt fyri eitt aliðki, skal P/F Bakkafrost Farming senda Umhvørvisstovuni nýggja tekning, saman við kanningarskrá um, hvussu aliðkið fer at verða eftiransað.
- 5.3.7. Felagið skal seint á sumri á hvørjum ári gera kanningar av botnviðurskiftunum á aliðkjunum.
- 5.3.8. Kanningarnar skulu m.a. fevna um kanningar av botninum fyri m.a. metal, lívrundið tilfar og sensoriskar kanningar.
- 5.3.9. Umhvørvisstovan kann krevja, at botnkanningarnar eisini skulu fevna um aðrar parametrar og djóralívskanningar.
- 5.3.10. Umhvørvisstovan kann krevja, at virkið ger serligar kanningar fyri at meta um møguleg dálkingarárin frá virkseminum, t.d. kanningar av avlúsingarevnum.
- 5.3.11. Avrit av botnfrágreiðingunum skulu sendast Umhvørvisstovuni í seinasta lagi 1. februar í avloysandi ári. Um neyðugt, kann Umhvørvisstovan krevja at fáa avrit av frágreiðingunum áðrenn 1. februar í avloysandi ári.
- 5.3.12. Í seinasta lagi 1. mars á hvørjum ári skal felagið senda eina aliætlan fyri økið. Ætlanin skal vera fyri eitt 1-ára skeið og fyri eitt 3-ára skeið.
- 5.3.13. Aliætlanin skal vísa, at felagið tekur atlit at úrslitunum frá botnkanningunum.
- 5.3.14. Í aliætlanini skal felagið vísa, at alingin fer fram á ein umhvørvistryggan hátt, soleiðis at dálkingin ikki fer upp um ásett mørk.
- 5.3.15. Um Umhvørvisstovan metir, at felagið í síni ætlan ikki hevur tikið atlit at úrslitunum frá botnkanningunum, sum eru gjørdar á økjunum, kann Umhvørvisstovan krevja:
- at ætlaða nøgdin at seta út verður minkað,
 - at ætlaða útseting verður flutt á annan part á aliðkinum,
 - at ongin aling verður á aliðkinum ella pørtum av tí í ávísa tíð.

5.4. Óhapp

- 5.4.1. P/F Bakkafrost Farming skal hava niðurskrivaðar mannagongdir fyri fyribyrging av óhappum og hvat skal gerast um óhapp hendir, t.d. um fiskur sleppur.
- 5.4.2. Um dálking kemur fyri vegna óhapp³, aliútgerð fær stóran skaða, fiskur sleppur vegna veður ella annað, skulu beinanvegin setast í verk tiltøk til at avmarka avleiðingarnar.
- 5.4.3. Henda óhapp eitt nú við aliútgerð ella um fiskur sleppur, skal skjótast gjørligt fráboðast Umhvørvisstovuni. Eisini skal ein frágreiðing um orsök og møgulig tiltøk v.m. sendast Umhvørvisstovuni.
- 5.4.4. Har vandi er fyri spilli av kemikalium, skal arbeiddast á skynsaman hátt, so at dálking ikki stendst av hesum.

5.5. Rakstarkráseting/Umhvørvisfrágreiðing

- 5.5.1. P/F Bakkafrost Farming skal skráseta hesar upplýsingar:
- Tal og stødd av útsettum smolt pr. ár
 - Tal og slag av slaktaðum fiski pr. ár
 - Tal og vekt av deyðum fiski pr. ár
 - Tal og vekt av slopnum fiski pr. ár
 - Fóðurnýtsla pr. ár fyri hvønn ring ella alieind og fyri alt aliøkið pr. ár
 - Fóðurfaktorur pr. eind ella aliøki
 - Nøgd og slag av heilivági, kemikalium og avlúsingarevnum pr. aliøki pr. ár
 - Nøgd av burturkasti, tilskilað slag og hvønn tað er latið til.
 - Rakstrartrupulleikar/óhapp sum hava umhvørvisligan týðning.
 - Onnur viðurskifti av umhvørvisligum týðningi.
- 5.5.2. Rakstarkrásetingarnar skulu til eina og hvørja tíð kunna síggjast av eftirlitsmyndugleikanum, og skulu goymast í minsta lagi 5 ár.

5.6. Burturkast

- 5.6.1. Alt burturkast skal handfarast í samsvari við galdandi reglur um burturkast⁴, og skal latast til góðkendan móttakara.
- 5.6.2. Burturkast skal goymast í ílötum ella bingjum, sum eru egnað til endamálið, og skal standa soleiðis, at tað ikki elvir til dálking ella er til ampa.
- 5.6.3. Burturkast skal regluliga latast góðkendum móttakara, soleiðis at goymslurnar ikki gerast ov stórar.

³ Dálkingaróhapp skulu eisini fráboðast til Løggregluna (dálking á landi) ella til Sjóbjargingarstøðina, MRCC-Tórshavn (dálking á sjónum).

⁴ Kunngerð nr. 147 frá 19. okt. 1995 um burturkast, broytt við kunngerð nr. 90 frá 28. sept. 2007

5.7. Óljóð

5.7.1. Ískoytið til óljóðið⁵ frá virkseminum við næsta grannamark má ikki fara upp um virðini í talvu 1.

Talva 1: Markvirði fyri óljóð - dB(A)

	mán – frí kl. 07 – 18 leyg. kl. 07 - 14	mán – frí kl. 18 – 22 leyg. kl. 14 – 22 sunnu- og halgidagar kl. 07 - 22	Allar dagar kl. 22 - 07
Økið 1: Vinnuøkið, har larmandi virksemi kann fara fram	70 dB	70 dB	70 dB
Økið 2: Vinnuøkið, har minni larmandi virksemi kann fara fram	60 dB	60 dB	60 dB
Øki 3: Blandað bústaðar- og miðstaðarøki	55 dB	45 dB	40 dB
Øki 4: Bústaðarøki	45 dB	40 dB	35 dB

Markvirðini, sum eru sett í talvu 1, vísa, at um ein er staddur í t.d. økið 4, sum er bústaðarøki, millum kl. 22 - 07, er mest loyva óljóð 35 dB frá virkseminum.

- 5.7.2. Um ampar verða av óljóði frá virkseminum, kann Umhvørvisstovan krevja óljóðsmátangar gjørdar, tó í mesta lagi einaferð um árið.
- 5.7.3. Um ampar verða av ljósum frá alivirkseminum, skulu neyðug tiltøk gerst.

6. Kæruvegleiðing

Henda avgerð kann, sambært § 66 í løgtingslóg nr. 134 frá 29. oktober 1988, um umhvørvisvernd, sum broytt við løgtingslóg nr. 128 frá 22. desember 2008, kærast til landsstýrismannin við umhvørvismálum. Kæran skal sendast Umhvørvisstovuni, sum síðan sendir hana til landsstýrismannin við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.

Avrit: Tórshavnar kommuna,
Sjóvar kommuna,
Heilsufrøðiliga starvsstovan, Falkavegur 6, 2. hædd, 100 Tórshavn
Landslæknin, Sigmundargøta 5, Postrúm 9, 110 Tórshavn

⁵ Ásett sum tað ekvivalenta, korrigeraða óljóðsstøðið í dB(A) í viðkomandi økjum sambært kommunalu byggisamtýktini.